

देवस्त्वष्टा सविता विश्वरूपः पुपोष प्रजाः पुरुधा जजान ।
इमा च विश्वा भुवनान्यस्य महद्देवानामसुरत्वमेकम् ॥

देवस्त्वष्टा सविता सर्वरूपः पोषति प्रजा रसानुप्रदानेन । बहुधा
चेमा जनयति । इमानि च सर्वाणि भूतान्युदकान्यस्य ।
महद्वास्मै देवानामसुरत्वमेकम् । प्रज्ञावत्त्वं वा । अनवत्त्वं वा
। अपि वासुरिति प्रज्ञानाम् । अस्यत्यनर्थान् ।
अस्ताश्चास्यामर्थाः । असुरत्वमादिलुप्तम् ।
वातो वातीति सतः । तस्यैषा भवति ३४

वात आ वातु भेषजं शंभु मयोभु नो हृदे ।
प्र ण आयूषि तारिषत् ॥

वात आवातु भैषज्यानि । शंभु मयोभु च नो हृदयाय ।
प्रवर्धयतु च न आयुः । अग्निर्व्याख्यातः । तस्यैषा भवति ३५

प्रति त्वं चारुमध्वरं गौपीथाय प्र हूयसे ।
मरुद्भिरग्न आ गहि ॥

तं प्रति चारुमध्वरं सोमपानाय प्रहूयसे । सोऽग्ने मरुद्भिः
सहागच्छेति । कमन्यं मध्यमादेवमवक्ष्यत् । तस्यैषापरा भवति
३६

अभि त्वा पूर्वपीतये सृजामि सोम्यं मधु ।
मरुद्भिरग्न आ गहि ॥

अभिसृजामि त्वा पर्वपीतये पूर्वपानाय । सोम्यं मधु सोममयम् ।
सोऽग्ने मरुद्भिः सहागच्छेति ३७

वेनो वेनतेः कान्तिकर्मणः । तस्यैषा भवति ३८